

عبدالحمید مومند اور مرزا اسد اللہ خان غالب کی اخلاقی شاعری میں مماثلت

ڈاکٹر نصر اللہ خان مجنون۔ اسسٹنٹ پروفیسر، شعبہ پشتو، اسلامیہ کالج، پشاور

ڈاکٹر اباسین یوسفزئی۔ چیئر مین، شعبہ پشتو، اسلامیہ کالج، پشاور

ABSTRACT:

World is a canvas where every person shade his own colours in his own style. Every person is inspired by every other person in his society. The standard of humanity is ethics. The ethics is the only thing which can change the whole world as we wish to be. Literature is the mirror of life and human. That's why it focuses and describes all the things which may affect the human behaviour. Our eastern poetry is the treasure of the values which are the back bone of our society. Ethics are also the main subject of our poetry. This paper will discuss the comparison of ethical aspects of the poetry of the well-known Abdul Hameed Baba and Mirza Ghalib. both the poets have their own influence on the poetry. Both are the trend setter in their own languages, Pashto and Urdu

انسانی سماج پر شاعری کے اچھے برے اثرات لازماً پڑتے ہیں اس سے کوئی انکار نہیں کر سکتا شعر کی تاثیر مسلم ہے۔ اس کی سب سے بڑی وجہ یہ ہے کہ شعر میں مضمون مختصر، موزون اور قافیہ ردیف کے التزام کی بناء ایک عجیب غنائیت پیدا ہو جاتی ہے جو اس کے زبان زد ہونے اور حافظہ میں محفوظ رہنے میں مددگار ثابت ہوتی ہے۔ ہم شاعری کو آسانی یاد رکھ سکتے ہیں بشرطیکہ شاعری سامع میں حزن و ملال یا احساس راحت و نشاط اور جوش یا افسردگی پیدا کرتی ہے۔ مولانا الطاف حسین حالی نے اپنی کتاب ”مقدمہ شعر و شاعری“ میں اس کی کئی مثالیں دی ہیں۔ مثلاً: لارڈ باؤرن انگلینڈ کا قومی شاعر تھا۔ اس کی شاعری مقبول عام تھی۔ اس کی مقبولیت کا یہ عالم تھا کہ لوگ اس کی ہو بہو نقل کرتے تھے۔ یہاں تک کہ اس کی ماتھے کی سلوٹوں جیسی سلوٹیں، اپنے ماتھے پر بھی پیدا کرنے کی کوشش کرتے تھے۔ ایتھنز اور مکارا کی جنگ میں ایتھنز کی بار بار شکست ہوئی جس سے ایتھنز والوں کے حوصلے پست ہو گئے۔ ایک قانون داں سولن کو غیرت محسوس ہوئی اور اس نے اپنی قوم کو بیدار کرنے کے لیے کچھ اشعار کہے جو اتنے پر اثر تھے کہ ایتھنز والے پھر سے لڑنے پر تیار ہو گئے۔ دوبارہ جنگ ہوئی تو پر جوش اہل ایتھنز کی فتح ہوئی۔ یعنی سولن کے اشعار نے نہ صرف لوگوں کو بیدار کیا بلکہ انہیں فتح سے ہمکنار کیا۔ انگلینڈ کے کنگ ایڈورڈ نے ویلز پر حملہ کیا۔ انگلینڈ کے آگے Wales کی کوئی حقیقت نہیں تھی۔ لیکن ویلز کے شاعروں نے قوم کو غیرت دلائی جس کے نتیجے میں اہل ویلز نے ڈٹ کر مقابلہ کیا اور ایڈورڈ کو سخت پریشان کیا۔ میمون بن قیس نابینا تھا۔ اعلیٰ اس کا تخلص تھا۔ اس کی شاعری اتنی پر اثر تھی کہ شعروں میں جس کی تعریف کرتا وہ مشہور ہو جاتا اور جس کی بھوکرتا وہ بدنام ہو جاتا۔ ایک بار اس کے پاس ایک عورت آئی جس کی بہت سی لڑکیاں تھیں لیکن کسی کی شادی نہیں ہو رہی تھی۔ اس نے اعلیٰ سے کہا کہ اپنے اشعار میں لڑکیوں کی تعریف کر دے تو ان کی شادیاں ہو جائیں گی اور انہیں بر مل جائیں گے۔ چنانچہ اعلیٰ نے ایک قصیدہ لکھا جس میں ان لڑکیوں کے حسن و جمال اور اخلاق و عادات کی زبردست تعریف و توصیف کی

گئی تھی۔ جب یہ قصیدہ لوگوں تک پہنچا تو نتیجے میں عرب امراء سے ان لڑکیوں کی شادیاں ہو گئیں۔ رود کی معروف و مشہور ایرانی شاعر تھا۔ خراسان فتح کر کے امیر نصر بن احمد سامانی ہرات میں طویل عرصہ ٹھہرا اور سیر و شکار میں مصروف رہا۔ طویل قیام سے فوج اور امراء بیزار ہو گئے۔ انہوں نے لاکھ کوششیں کیں کہ امیر بخارا کی طرف کوچ کرے لیکن انہیں کامیابی نہیں ملی۔ بالآخر انہوں نے رود کی کو آمادہ کیا کہ وہ امیر کا مزاج دیکھ کر اسے بخارا کی تعریف میں کوئی قصیدہ سنا دے۔ رود کی نے بخارا کا قصیدہ لکھا۔ امیر قصیدہ سن کر ایسا بے قرار ہوا کہ فوراً بخارا کی طرف کوچ کرنے کا حکم دے دیا۔ یہ بات عرب تاریخ میں درج ہے کہ زمانہ جاہلیت میں شعراء کے کلام کی وجہ سے جنگیں ہو جایا کرتی تھیں۔ شعر کی اسی تاثیر کی وجہ سے حضورؐ کافروں اور مشرکوں کی جھوٹا جواب حسان بن ثابتؓ، عبداللہ بن رواحہ وغیرہ سے دلاتے تھے۔ ہماری شاعری کا جائزہ لیں تو یہ بات سامنے آتی ہے کہ یہاں بھی انتہائی پراثر شاعری کی گئی ہے۔ ہمارے ادب کے ابتدائی دور کی شاعری تو تقریباً مذہبی موعظ اور پند و نصائح پر مبنی ہے۔ بعد کے ادوار میں بھی شاعری سے سماجی اصلاح اور دینی شعائر عام کرنے کی خدمت لی جاتی رہی ہے۔ خصوصاً خانوادہ حضرت حسینؓ کی شہادتوں اور واقعات کربلا کے پراثر اظہار کے لیے مرثیہ نگاری کی صنف سے بڑی خدمات لی گئی ہیں۔ مولانا شبلی نعمانیؒ، علامہ اقبالؒ اور مولانا حالیؒ نے بھی اپنے کلام کے ذریعہ ملت اسلامیہ ہند میں بیداری کی روح پھونک دی تھی۔ اکبر الہ آبادی کے طنز و مزاح سے بھرپور اشعار نے انگریزی تہذیب و تمدن کا ڈٹ کر مقابلہ کیا جو ہندوستانی مشرقی تہذیب پر غالب ہوتی جا رہی تھی، انہوں نے اس پر ضرب کاری لگائی نیز اہل ہند خصوصاً مسلمانوں کو اس تہذیب کے مضر اثرات سے بچانے میں نمایاں رول ادا کیا۔ شاعری سے سماج پر جو مثبت اثرات پڑتے ہیں ان کے پیش نظر ہمیشہ ہی بہتر انسانی جذبات مثلاً جدوجہد، قربانی، اخوت و بھائی چارہ حب وطن، آزادی، ظلم و غلامی سے نجات، دشمن پر فتح، کمزوروں کی مدد و حمایت وغیرہ پیدا کرنے اور بڑھانے کے لیے شاعری سے ہمیشہ مدد لی گئی ہے۔ نظمیں، نغموں، ترانوں، گیتوں وغیرہ سے سامع میں ایک قسم کا جوش و خروش، پیش قدمی اور عزم و حوصلہ پیدا ہوتا ہے۔ (۱)

اللہ تعالیٰ نے اس وسیع کائنات میں انتہائی حسن و توازن سے کام لیا ہے۔ سورہ یاسین میں ارشاد خداوندی ہے کہ

"نہ سورج کو یہ اختیار حاصل ہے کہ چاند کو جا ملے اور نہ ہی رات دن سے سبقت لے

جانی والی ہے ہر چیز اپنے مدار میں تیر رہی ہے" (ترجمہ ایت۔ ۴۰)

اس سارے کارخانہ حیات کا مالک، رازق اور خالق اللہ ہی ہے۔ اللہ نے سارے کائنات کو عدم سے وجود بخشا ہے وہی اللہ سارے جہانوں کا رب

حقیقی ہے۔ سورہ بقرہ میں اللہ پاک خود فرماتے ہیں کہ

(ترجمہ) "اور تمہارا خدا ایک ہے اور اس کا کوئی خدا نہیں ہے انتہائی رحم و کرم کرنے والا ہے بار بار رحم کرنے والا" ایت: ۱۶۳

اسی طرح اللہ پاک پر ایمان لانا، اللہ کو رازق، مالک اور خالق ماننا عقیدہ توحید ہے جو بھی اللہ کی وحدانیت پر ایمان رکھتے ہیں وہ ختم رسالت پر بھی

ایمان رکھتے ہیں۔ یہ بھی حقیقت ہے کہ اللہ پاک نے لوگوں کی ہدایت کے لیے ہر وقت، قوم اور زمانے میں رسول بھی بھیجے ہیں اور اس کی اطاعت و اتباع کا حکم بھی دیا ہے۔

رسولوں کا یہ سلسلہ خاتم النبیین و خاتم المرسلین حضرت محمدؐ پر ختم ہوا۔ پس آپ کی رسالت عام ہے سارے لوگوں کے لیے آپ رسول ہیں

سارے لوگ آپ کے امتی ہیں۔ جس نے آپ کی اطاعت کی وہ جنت میں داخل ہوگا اور جس نے نافرمانی کی وہ آگ میں داخل کیا جائے گا۔ اللہ پاک خود

آپ کے متعلق فرماتے ہیں کہ (ترجمہ) "محمد تمہارے مردوں میں سے کسی کے باپ نہیں ہیں، اللہ کا رسول ہے اور نبیوں کے ختم کرنے والے ہیں اور اللہ ہر چیز کو خوب جانتا ہے" سورہ احزاب آیت: ۴۰

اور سورہ انبیاء میں ارشاد ہے کہ

(ترجمہ) "ہم نے آپ کو سارے جہانوں کے لیے رحمت بنا کر بھیجا ہے" آیت: ۱۰۷

غرض یہ کہ اللہ تعالیٰ ایک ہے اس کا کوئی شریک نہیں اور حضرت محمد اللہ کا سچا اور آخری رسول ہے آپ کے بعد کوئی نبی نہیں آئے گا۔ اللہ نے اپنے پیغام کے لیے آپ کو چن لیا ہے۔ آپ کی اطاعت میں دونوں جہانوں کی کامیابی ہے اس لیے اللہ نے آپ کو ایسی جامع الکملات شخصیت بنایا کہ ہر زمانے اور ہر علاقے کے لوگوں کے لیے آپ کی زندگی کامل نمونہ بن سکے۔ تاریخ عالم میں ایسے ہزاروں، لاکھوں اور کروڑوں اشخاص نمایاں ہیں جنہوں نے آنے والوں کے لیے اپنی زندگیوں کو نمونہ کے طور پر پیش کیا ہے، جن میں باشکوہ شہنشاہ، زبردست سپہ سالار، بے مثال فلسفی و ادباء، دانشور و غیرہ شامل ہیں جنہوں نے اپنے اپنے میدانِ عمل میں حیرت انگیز نقوش چھوڑے ہیں۔ ہر ایک کا اپنا اپنا کام اور طریق تھا۔ ان بے شمار انسانوں میں پشتو زبان و ادب کی ناز کنجیلی کے بابائے آدم عبدالحمید مومند (جو زبانِ عام حمید بابا کے نام سے مشہور ہیں) اور اردو زبان و ادب کے سب سے مقبول و مشہور شاعر اور ادیب مرزا اسد اللہ خان غالب (جو مرزا غالب کے نام سے جانے جاتے ہیں) بھی شامل عمل ہیں۔

ایک اندازے کے مطابق حمید بابا آج سے تقریباً تین سو ستر سال پہلے ۱۰۷۰ھ اور ۱۰۸۰ھ کے وسط میں ماشوگر گاؤں میں، قوم مومند کے دویزی، شاخِ خدریزی میں پیدا ہوئے۔ داکٹر زبیر حسرت حمید بابا کے متعلق رقمطراز ہوتے ہیں۔

"ترجمہ: عبدالحمید مومند (غور یا خیل، دویزے، خدریزے) جو عبدالحمید، حمید خان، حمید موشگاف اور حمید ماشووال کے ناموں سے مشہور ہے، ماشوگر کارہنے والا ہے، وہی پیدا اور وفات پایا ہے۔ ماشوگر کے قبرستان میں دفن ہے۔ ان کے پیدائش اور وفات کی تاریخ صحیح معلوم نہیں ہے مگر محققوں نے بعض روایات اور حوالہ کی مدد سے ان کے پیدائش کا سال ۱۰۷۵ھ اور ۱۰۸۰ھ کے درمیان بتایا ہے۔" (۲)

حمید بابا کی زندگی کے حالات پر کالی گھٹا چائی ہوئی ہے البتہ ۱۱۴۸ھ تک زندہ تھے کیونکہ اس نے اسی سال ایک مثنوی شریعتہ الاسلام کا پشتو میں منظوم ترجمہ کیا تھا جس کے خاتمے میں لکھتے ہیں کہ:

خاتمہ	مہی	کپہ	پہ	خبر
چہی	لہ	خبرہ	نہ	شم
وکپہ	ما	خدائہی	تہ	دا
پہ	زر	سل	اتہ	خلو پنبستہ

(۳)

(ترجمہ) "اے اللہ میرا میرا خاتمہ بخیر و عافیت کر دے تاکہ میں خیر سے غیر نہ ہو جاؤں۔ ۱۰۴۸ھ میں میں نے اللہ کی جانب رجوع کیا ہے"

اسی طرح مرزا غالب آخری مغل بادشاہ بہادر شاہ ظفر کے دور حکومت میں حمید بابا سے تقریباً ۱۵۰ سال بعد ۲۷ ستمبر ۱۷۹۷ء ۸ رجب ۱۲۱۲ھ کو اگرہ میں عبداللہ بیگ خان کے گھر میں پیدا ہوئے۔ آقائے رازی مرزا غالب کے بارے میں لکھتے ہیں

"اسد اللہ بیگ خاں نام، میرزا نوشہ عرف، نجم الدولہ و بیر الملک نظام جنگ خطاب، ۸ رجب ۱۲۱۲ھ (۲۷ ستمبر ۱۷۹۷ء) کو اکبر آباد (آگرہ) میں زینت آرائے عالم ہوئے۔" (۴)

مرزا قوتان بیگ خان جو غالب کے دادا تھے شمر قدسے مستقبل ہندوستان آئے تھے اور نسلاً ایک ترک تھے۔ غالب کی والدہ عزت النساء اگرہ کے رئیس غلام حسین خان کی بیٹی تھی۔ بڑی بہن کا نام چھوٹی خانم اور چھوٹے بھائی کا نام یوسف خان تھا جو تیس سال کی عمر میں دماغی عارضے سے وفات پا گئے تھے۔ غالب کی شادی ۱۳ سال کی عمر میں مرزا الہی بخش کی بیٹی امراؤ بیگم سے ہوئی تھی جو غالب سے دو سال چھوٹی تھی۔ غالب کے ۷ سات بچے پیدا ہوئے، جو بچپن میں وفات پائے۔ غالب فروری ۱۸۶۹ء کو بہتر سال اور چار مہینے کی عمر میں اس دار فانی سے رخصت ہوئے۔

حمید بابا اور مرزا غالب ویسے حسن و عشق کے شاعر تھے لیکن حسن و عشق کے علاوہ دونوں کے کلام میں تصوف و سلوک، مزہبی و اخلاقی بلکہ روزمرہ زندگی کے ہر پہلو پر اچھے اچھے نصیحت آموز اشعار موجود ہیں۔ مذہبی یا اخلاقی شاعری مشرق کے تمام شعراء کے کلام میں باعث زینت ہوتی ہے۔ حمید بابا اور غالب کے کلام میں مذہبی یا اخلاقی شاعری اپنی مثال آپ ہے۔ دونوں کی تعلیمات کی اہمیت اور ضرورت جس قدر اس زمانے میں تھی اسی قدر آج بھی ہے۔ اس لیے کہ اخلاقی تعلیمات ہر وقت اور ہر دور میں ایک جیسے ہوتے ہیں۔

دونوں شاعروں کا وحدانیت اور ختم رسالت پر پکلا ایمان تھا۔ ان کے علاوہ دونوں کی کلام میں وعظ و نصیحت، ترک دنیا، قناعت، انسان دوستی، توکل، اللہ پر بھروسہ، صداقت وغیرہ ایک جیسے مشترک موضوعات ہیں۔ قرآن پاک اور احادیث میں سب سے زیادہ زور اخلاق پر دیا گیا ہے اس لیے اللہ پاک نے ہر قوم کے لیے ان کی زبان میں نبی بھیجا ہے تاکہ ان کے اخلاق کو سنواریں۔ اللہ پاک فرماتا ہے کہ "و قولوا لئناس حسناً" سورہ بقرہ ایت ۸۳

(ترجمہ) "ایک دوسرے سے اچھے اچھے باتیں کیا کرو"

اللہ نے نبوت کا سلسلہ حضرت محمد پر ختم کر دیا اور آپ کو سارے انسانوں کے لیے معلم بنا کر اخلاق کی تکمیل کر دی۔ آپ نے اپنے خطبہ الوداع میں قرآن کی یہ آیتیں پڑھ کر رہی سہی کسر پوری کر دی کہ "الیوم اکملت لکم دینکم و اتممت علیکم نعمتی و رضیت لکم الاسلام دیناً"۔ سورہ المائدہ ایت ۳

(ترجمہ) "آج کے دن میں نے تمہارے لئے تمہارے دین کی تکمیل کی۔ اور تم پر اپنی نعمت کا اتمام کیا۔ اور اسلام بطور دین تمہارے لئے پسند کیا"

پس ایک دوسرے کو اچھی بات کرنا، غم و خوشی میں شریک ہونا، خندہ پیشانی اور فراخ دلی سے پیش آنا اچھے اخلاق کے زمرے میں آتا ہے مرزا غالب کے بارے میں الطاف حسین حالی لکھتے ہیں کہ

"مرزا کے اخلاق نہایت وسیع تھے۔ وہ ہر ایک شخص سے جوان سے ملنے آتا تھا بہت کشادہ پیشانی سے ملتے تھے۔ جو شخص ایک دفعہ ان سے مل آتا تو اس کو ہمیشہ ان سے ملنے کا اشتیاق رہتا تھا۔ دوستوں کو دیکھ کر وہ باغ باغ ہو جاتے تھے اور ان کی خوشی سے خوش اور ان کے غم سے غمگین ہوتے تھے۔ اس لیے ان کے دوست ہر ملت اور ہر مذہب کے نہ صرف دہلی میں بلکہ تمام ہندوستان میں بے شمار تھے۔" (۵)

ہر ملک و قوم میں ایک نہ ایک عالم، فلسفی، ادیب، نقاد اور شاعر پیدا ہوتا ہے جو اپنے معاشرے کو صحیح سمت پر لانے کی سعی کرتا ہے۔ ہر ایک کے درس و تدریس کا جد اجداد طریقہ ہوتا ہے۔ حمید بابا اور غالب نے اپنے اپنے علاقے کے لوگوں کے لیے شاعری کی زبان سے اسلامی تعلیمات کو مؤثر انداز میں بیان کیا ہے۔ حمید بابا کے بارے میں حامد علی لکھتے ہیں کہ

ترجمہ "عشق کے بعد جو دوسرا بڑا موضوع ہمیں حمید بابا کے کلام میں نظر آتا ہے وہ اخلاقیات کا ہے.... حمید بابا کے کلام سے اندازہ لگ سکتا ہے کہ وہ اچھے خاصے عالم و فاضل تھے اور پشتو کے علاوہ عربی اور فارسی پر بھی دسترس رکھتے تھے۔"

دونوں نے اپنے اپنے کلام کی شروعات اللہ تعالیٰ کے بابرکت نام سے کی ہیں دونوں اللہ کی وحدانیت پر کامل یقین رکھتے ہیں حمید بابا کے توحیدی اشعار ہیں کہ:

دلالت دغہ نامہ پؕ ہغہ ذات کا
چپی یوازې بادشاہي دَ کائنات کا
نہ نې مثل پؕ جھان کنبې نہ مثال شتہ
نہ نې څوک پؕ کاروبار کنبې سمو سیال شتہ (۶)

(ترجمہ) "باری تعالیٰ کا نام اُس ذات پر دلالت کرتا ہے جو تنہا وجود واحد کے ساتھ کائنات کا مالک ہے۔
نہ دنیا میں اس کا ہم سنگ اور نہ کوئی ثانی ہے۔ نہ کار و بار حیات و کائنات
کو چلانے میں کوئی اس کی ہم سری کر سکتا ہے"

پؕ خدايي کنبې قل هو الله احد دے
پؕ هستي کنبې لم يلد و لو يولد دے (۷)

(ترجمہ) "خدا ئی میں یکتا ہے اور ہستی میں نہ کسی کا باپ ہے نہ کسی کا بیٹا"

غالب لکھتے ہیں:

سب کو مقبول ہے دعوٰی تیری یکتائی کا
رُو بُرو کوئی بتِ آئینہ سیما نہ ہوا

دوسری جگہ لکھتے ہیں:

اسے کون دیکھ سکتا؟ کہ یگانہ ہے وہ یکتا
جو دوئی کی بو بھی ہوتی تو کہیں دو چار ہوتا (۸)

دونوں اپنے اپنے دور کے عالم و فاضل شاعر تھے، قرآن و حدیث سے باخبر تھے، جس طرح اللہ کی وحدانیت پر ایمان رکھتے تھے اسی طرح ختم رسالت پر بھی ایمان رکھتے تھے اور حضرت محمد ﷺ کو خاتم النبیین مانتے تھے۔ حمید بابا فرماتے ہیں۔

چپی منشا دَ پیدائش دے محمد دے
چپی مایہ دَ زبائش دے محمد دے
مالکي او ملوڪي پؕ ظهور راغله
خالقي او مخلوقي پؕ ظهور راغله (۹)

(ترجمہ) "محمد کی پیدائش انسانیت کے ظہور کی بنیاد بنی حضور پر نور ہی حُسن و جمال کا کامل نمونہ ہے۔ انہوں نے مالک اور مملوک، خالق اور مخلوق کے اسرار و رموز سے آگاہ کیا۔

غالب کا شعر ہے۔

منظور تھی یہ شکل تجل کو نور کی
قسمت کھلی ترے قد و رخ کے ظہور کی (۱۰)

جو حضرت محمد کو اللہ پاک کا آخری نبی مانتے ہیں وہ اصحاب رسول سے بھی عقیدت رکھتے ہیں حمید بابا اور غالب دونوں اصحاب سے بھی عقیدت رکھتے ہیں۔ حمید بابا فرماتے ہیں:

اصحاب وارہ نجوم د اقتدا دی
پیروان نپی مشرف پئے اھتدا دی
چپی تر وارو مکرم رکن افضل دے
ابوبکر پئے دا فضل مقدم دے
پئے صدیق پسپی آحق ہسپی عمر دے
چپی د عدل پئے جھان خٹلے نمر دے
پئے فاروق پسپی لائق ہسپی عثمان دے
چپی پئے جمع د قرآن خان و سامان دے
بیا بھتر پئے ذی النورین پسپی علی دے
چپی نپی ہر مشکل لہ مخہ منجلی دے
پئے حیدر پسپی اکرم حسن حسین دی
چپی نومری محمد قرۃ العین دی
چپی لیدلے نپی پئے دا سترگو نبی دے
هغه کس پئے مرتبہ کنبی صحابی دے (۱۱)

(ترجمہ) "تمام اصحاب اقتدا کے نجوم ہیں۔ اُن کی پیروی کرنے والے بھٹکتے نہیں۔ تمام اصحاب میں سب سے مکرم رکن ابو بکر پہلے نمبر پر ہیں۔ ابو بکر صدیق کے بعد حضرت عمر ہیں، جو عدل کے آکاش پر چمکتے سورج کی مانند ہیں۔ حضرت عمر فاروق سے ملحقہ عثمان ہیں۔ ذی النورین کے بعد علی کی باری ہے۔ جن کے آگے ہر مشکل بچ ہے۔ حیدر کے بعد حسن و حسین مکرم ہیں۔ جو محمد کے قرۃ العین کے نام سے مشہور ہیں۔ جس نے اپنی آنکھوں سے نبی کو دیکھا وہ مرتبے میں صحابی ہے"

غالب نے بھی اپنے کلام میں جگہ جگہ منقبت میں حضرت علیؑ، حسنؑ اور حسینؑ کا ذکر کیا ہے، جیسے کہ یہ اشعار ہیں:

نقش لاحول لکھ اے خام ہزیاں تحریر
یا علی کر اے فطرت و سواس قریں؟ (۱۲)

مظہر فیضِ خدا جان و دلِ ختمِ رسل
قبلہ آلِ نبی سعبہٗ ایجادِ یقین (۱۳)

ایک اور جگہ حسن اور حسین سے محبت کا اظہار کرتے ہیں:

علیؑ کے بعد حسن اور حسن کے بعد حسین
کرے جو ان سے برائی بھلا کہیں اس کو؟
نبی کا ہو نہ جسے اعتقاد کافر ہے
رکھے امام سے جو بغض، کیا کہیں اس کو؟ (۱۴)

اسلام امن و سلامتی کے اعتبار سے دین و دنیا دونوں کا ایک جامع تصور رکھتا ہے۔ جو بھی اسلامی روایات سے منہ موڑتا ہے وہ اس کائنات میں بے قرار و غمگسار، بے چین، بے سکون و مضطرب اور غیر مطمئن ہوتا ہے۔ انسان کو چاہیے کہ اسلامی تعلیمات کو اپنائے تاکہ یہ جہان ان کے لیے جنت بن جائے۔ یہ زندگی تب جنت ہوگی حمید بابا لکھتے ہیں:

هغه مهٔ پسندہ پٔ بل باندې انصاف کره
چې ئې نهٔ پسندې پٔ خان باندې ماتم (۱۵)

(ترجمہ) ہر وہ تکلیف، مصیبت اور ماتم جو تمہیں پسند نہیں وہ دوسروں کے لیے بھی پسند نہ کرو"
غالب کا شعر ہے۔

جو مدعی بنے، اس کی نہ مدعی بنے
جو نا سزا کہے، اس کو نہ نا سزا کہیے ۱۶

اس کائنات میں صبر سے کام لینا چاہیے جس نے صبر کیا وہ کامیاب پایا حمید بابا اور غالب صدف اور گہر کی مثال دیتے ہیں حمید بابا کا شعر ہے۔

کهٔ لهٔ خاڅکي صبر ذده کرې تهٔ صدفه
پٔ کوهر به دې سینه شي مشرفه (۱۷)

(ترجمہ) "اے صدف اگر تم قطرے صبر کا سبق سیکھ لو تو تیرا سینہ گوہر سے مشرف ہو جائے گا"
غالب فرماتے ہیں۔

دام ہر موج میں ہے، حلقہ صد کام نہنگ
دیکھیں، کیا گزرے ہے قطرے پہ، گہر ہونے تک (۱۸)

دونوں بہت راست گو تھے۔ دروغ گو سے نفرت کرتے تھے۔ غالب کے بارے میں امتیاز علی عرشی رقمطراز ہوتے ہیں
"مرزا غالب کے اخلاق و عادات اس عہد کے دنیا دار اور زمانہ فہم شرفاء کے اخلاق و عادات کا نمونہ تھے انگو گوئی سے پرہیز، بیمزہ
جھوٹ سے نفرت، احباب کی تکلیف سے رنج، خوشی سے راحت، چھوٹوں پر مہربان اور بزرگوں کی خیر خواہی کا ثبوت ان کے زیر
نظر تحریروں میں بھی ملتا ہے۔" (۱۹)

حمید بابا اور غالب پہلے اپنے آپ کی اصلاح کرتے ہیں بعد میں دوسروں سے مخاطب ہوتے ہیں۔ اپنے بارے میں حمید بابا لکھتے ہیں۔
دہر و زہد تہ حمید را کہیں شبخانو
چہ داخل پہ دا قطار کنبہ نہ و نہ شو (۲۰)

(ترجمہ) "شیوخ نے حمید کو زہد کی جانب بہت کھینچا مگر وہ زاہدوں کی قطار میں نہ تھا اور نہ شامل ہو سکا"
غالب بھی اس مضمون کو اس طرح باندھتے ہیں:

جاننا ہوں ثواب طاعت و زہد
پر طبیعت ادھر نہیں آتی (۲۱)

دونوں نے جس طرح اپنی خامیاں صداقت سے بیان کی ہیں اس طرح معاشرے کے حالات کو بھی شعر میں پیش کرتے ہیں۔ حمید بابا کے متعلق
سید انور الحق جیلانی لکھتے ہیں

"ترجمہ (حمید نے زندگی کے خاص خاص اہم واقعات و معاشرتی عیوب و خرابی، سیاسی کشمکش، حکومت وقت کی بے اعتدالیوں اور ظلم و جبر کے
بارے میں بھی کچھ نہ کچھ لکھا ہے۔۔۔ اور جب ہجر و فراق، سوز و گداز اور اہ و فریاد سے قرار پایا ہے تو پھر اخلاق کی اصلاح کی خاطر پند و موعظت اور وعظ و
نصیحت بھی کیا ہے۔" (۲۲)

اس فانی اور عارضی دنیا میں جس نے عاجزی اختیار کی اس نے فلاح پائی۔ جس طرح اس شعر میں (جو ڈاکٹر علام محمد اقبال سے منسوب ہے) سید
محمد مست کلکتوی فرماتے ہیں:

مٹا دے اپنی ہستی کو اگر کچھ مرتبہ چاہے
کہ دانہ خاک میں مل کر گل و گلزار ہوتا ہے (۲۳)

پشتو کے مقبول صوفی شاعر عبدالرحمان بابا نے سید محمد مست کلکتوی سے سینکڑوں سال پہلے اس مضمون کو ایسا بیان کیا ہے:

ژوندے ځان پڻ زمکه بنځ کړه لکه تخم
که لوی غوړې د ځاؤرو پڻ مقام شه (۲۴)

(ترجمہ) "اپنے آپ کو دانه کی طرح زندہ دفن کرلو، اگر بڑھائی چاہتے ہو تو خاک کی طرح خاکساری اختیار کرو" حمید بابا لکھتے ہیں:

سرکوزي د عاجزی راڅخه نه ځي
که آسمان غوندې د خلقو پڻ سر پاس شوم
چې مې مات د دُر پڻ څېر د تن صدف کړه
هله پورته شوم له ځاؤرو لاس پڻ لاس شوم (۲۵)

(ترجمہ) "عاجزی سے سر جھکانا نہیں گیا۔ ہر سوا گر میں آسمان کی طرح سب کے سروں کے اوپر ہوں۔
جب میں نے اپنے تن کے صدف کو دُر کی طرح توڑ دیا تو تب میں ہاتھوں ہاتھ مٹی سے دور چلتا رہا۔
اسی طرح غالب بھی عاجزی اور خاک نشینی کا درس دیتے ہیں:

عجز ہی اصل میں تھا حامل صد رنگ عروج
ذوقِ پستی مصیبت نے ابھارا ہم کو (۲۶)
ایک اور شعر ہے۔

نازش ایامِ خاکستر نشینی، کیا کہوں
پہلوئے اندیشہ، وقفِ بسترِ سنجاب تھا (۲۷)

اور اس شعر میں رحمان بابا کی طرح تعلیم دیتے ہیں:

فنا کو سونپ، گر مشتاق ہے اپنی حقیقت کا
فروغِ طالعِ خاشاک ہے موقوفِ گلخن پر (۲۸)

یہ سارا اکائیات، یہ جاہ و جلال، دولت، جوانی اور یہ عظیم الشان محلات ایک نہ ایک دن فنا ہو جائیں گے۔ اس کارخانہ حیات میں اکثر لوگ اپنی ذات پات، قوم قبیلہ اور مال و دولت پر فخر کرتے ہیں۔ ایسے لوگ کبھی بھی کامیاب نہیں ہو سکتے۔ دونوں شاعر محرابِ منبر پر کھڑے ایک جید عالم کی طرح فرماتے ہیں۔

حمید بابا فرماتے ہیں:

خہ غلط دے پوہدلے دروہدلے
دا غزہ تللے پڻ اصل پڻ نسب. (۲۹)

(ترجمہ) "اصل نسل اور نسب پر فخر کرنے والا مغرور غلط اور خطا ہے"

دَ نمرود ماشي قيصه كره در پَه ياده

كَه هر خو ئي پَه خيل خان باندې غزه (۳۰)

(ترجمہ) "نمرود اور مچھر کی کہانی یاد کرو، ہر چند اگر تمہیں اپنے پر غرور کا مرض لاحق ہو"

ایک اور شعر ہے:

دَ دنيا پَه مال نادان سرے هوس كا

كاندي طفل دَ درمو پَه آس تېزنه (۳۱)

(ترجمہ) "دنیا کے مال و متاع اترانے والے نادان ہیں جیسے بچہ لکڑی کے گھوڑے پر سوار ہو"

غالب بھی حقیقت سے پردہ اٹھاتا ہے:

غرّة اوج بنائے عالم امکاں نہ ہو

اس بلندی کے نصیبوں میں ہے پستی ایک دن

نغمہ ہائے غم کو بھی اے دل! غنیمت جانے

بے صدا ہو جائے گا یہ سازِ ہستی، ایک دن (۳۲)

کیونکہ اس دنیا کی مثال پٹکتے ہوئے انسواور پابہ رکاب جیسے ہے حمید بابا کا شعر ہے۔

هسي خان كنه روان له دې جهانه

لكه اوښكې دَ بنو پښه پَه ركاب (۳۳)

(ترجمہ) "اپنے آپ کو اس دنیا سے ایسے جاتا ہوا تصور کرو جیسے انسواور پابہ رکاب ہوتے ہیں"

غالب کا شعر ہے۔

رو میں ہے رخسِ عمر، کہاں دیکھیے تھے

نے ہاتھ باگ پر ہے، نہ پا ہے رکاب میں (۳۴)

اس عظیم کارخانے میں اللہ تعالیٰ کے حکم سے ایک متوازن نظام چل رہا ہے۔ یہاں غم و خوشی، جینا و مرنا، ہنسنا و رونا، دن و رات، وفا و جفا اور سردی و گرمی وغیرہ ایک دوسرے کی ضد پر چلی آرہی ہیں تاکہ زندگی میں مزہ اور امید پیدا ہو جائے اگر اس میں ایک نہ ہو تو دوسرے کا کیا فائدہ اور مزہ۔ حمید بابا کا شعر ہے۔

دَ وفا دَ طعام خوند بہ پَہِ خائِبِ نَہِ وُ
کَہِ نمک ورسرہ نَہِ وے دَ جفا کَہِ (۳۵)

ترجمہ) "وفا کے بعام کا ذائقہ اتنا لڑیز کہاں، یہ تو جفا کے نمک سے ذائقہ بن گیا"
غالب کا شعر ہے

ہوس کو ہے نشاطِ کار کیا کیا؟
نہ ہو مرنا تو جینے کا مزہ کیا؟ (۳۶)

اسی طرح دنیا میں قسم قسم کی مشکلات پیش آتی ہیں ان کا حل صرف اچھے اخلاق سے ممکن ہے اللہ کے نزدیک سب سے اعلیٰ اور مکمل انسان وہ ہے جو ایک دوسرے کے لیے ایک بدن کی مانند ہو، جس طرح بدن کے کسی بھی حصے میں تکلیف ہو سارے بدن میں محسوس ہوتی ہیں۔ حمید بابا کا شعر ہے

وَ خیلِ خدائِی تہ لَہِ سِرِیو سِرِیو بنہ نِی
نَہِ وَ خَلقو تہ خو برو شبخ وَ مُلا (۳۷)

ترجمہ) "لوگوں کی نظروں میں شیخ و ملا بننے سے اللہ کی نظروں میں انسانوں کا انسان بننا بہتر ہے"
غالب کا شعر ہے

بسکہ دشوار ہے ہر کام کا اسان ہونا
آدمی کو بھی میسر نہیں انسان ہونا (۳۸)

اس دنیا میں اس نے فلاح پائی جس نے اپنا دامن اس دنیا سے کھینچا اور جس نے دنیا کی عارضی زندگی کو سینے سے لگا لیا تو ان کے لیے قرآن پاک میں واضح ارشادات موجود ہیں۔ سورہ واقعہ میں ہے "اِذَا وَقَعَتِ الْوَاقِعَةُ ۚ لَیْسَ لَوِ قَعْتَهَا کَاذِبَةٌ" ترجمہ (جب قیامت واقع ہوگی۔ جس کے واقع ہونے میں کوئی خلاف نہیں) ایت ۲، ۱

سورہ حج میں ارشاد ہے "یَوْمَ تَرَوْنَهَا تَذْهَلُ کُلُّ مَرَضٍ عِیَّةٍ عَمَّا رَضَعَتْ" ایت ۲ ترجمہ (جس روز تم اسے دیکھو گے ہر دودھ پلانے والی اپنی دودھ پینے والے (بچے) کو بھول جائے گی)

وہ دن عجیب دن ہو گا جب انسان کو ایک نیا معاملہ پیش آئے گا۔ اس کا نام ہے، دلوں کو دہلا دینے والا دن، روزِ برحق، ہنگامے کا دن، ایسا دن جس میں کوئی شک نہیں، چیخ و پکار کا دن، ملاقات کا دن، بدلے کا دن، باہم پکارنے کا دن، رسوائی کا دن، پیشی کا دن اور انصاف کا دن جو ہر حال میں آئے گا۔ تو پھر انسان کو یہاں محتاط رہنا چاہیے۔ حضرت محمد کی بتائی ہوئی تعلیمات پر عمل پیرا ہونا اس دنیا میں ابدی زندگی کی بہترین تیاری ہے کیونکہ:

مناسب نہ دی ورتلہ دَ لویو خلقو
دَ ہلکو تماشدا دہ دا دنیا ۳۹

ترجمہ) "بڑوں کا اس میں کیا کام دنیا تو بچوں کا کھیل ہے

غالب کا شعر ہے:

بازیچہ اطفال ہے دنیا میرے آگے

ہوتا ہے شب و روز تماشا مرے آگے (۴۰)

اس عارضی زندگی پر کوئی اعتماد نہیں کرنا چاہیے یہاں جو بھی آئے گا ان کو ضرور مرنا ہو گا۔ اگر دولت اور طاقت کے بل بوتے پر زندگی ہمیشہ قائم ہوتی تو آج نمرود، فارون، فرعون، چنگیز خان، قیصر و فغفور اور دارا و سکندر زندہ ہوتے۔ اس دنیا میں وہ لوگ کامیاب ہوتے ہیں جس نے دنیاوی زندگی پر اخروی زندگی کو ترجیح دی ہو۔ حمید بابا کا شعر ہے

کہ ہر خوئی جنگِ جدل پہ دنیا و کبر

خنی یو نہ ورو سکندر او دارا ہیخ (۴۱)

ترجمہ) "سکندر اور دارا نے لاکھ جنگ و جدل کے باوجود دنیا سے کچھ بھی حاصل نہیں کیا"

غالب کا شعر ہے:

زندگانی پر اعتمادِ غلط

ہے کہاں قیصر اور کہاں فغفور (۴۲)

دونوں نے معاشرے کی حالات کو بڑے متحسّس اور بلا تردد لہجے میں بیان کیا ہے دونوں نے معاشرے کی ہر چیز پر نظریں جمائیں۔ مختار احمد غالب کے متعلق لکھتے ہیں

"غالب نے عملی زندگی کی جگہ فکری زندگی میں آسودگی حاصل کرنے کی کوشش کی اور اُسی کے اندر انسان اور کائنات، فنا و بقا،

خوشی اور غم، عشق اور آلام روزگار، مقصد حیات اور جستجوئے مسرت، ارزوئے زیست اور تمنائے مرگ، کشافیت اور لطافت،

روایت اور بغاوت، جبر و اختیار، عبادت اور ریاکاری غرض یہ کہ ہر ایسے مسئلہ پر اظہار خیال کیا جو ایک متجسس ذہن میں پیدا ہوتا ہے۔" (۴۳)

دونوں نے دنیا کی حقیقت کو بڑی ہنرمندی سے پیش کیا ہے۔ دونوں معاشرتی برائیوں پر تنقید بھی کرتے ہیں مگر دونوں کی تنقید میں مساوات بھی پائی جاتی ہیں۔ دونوں نے دنیا کی عارضی زندگی کی مثال آسمانی بجلی اور چنگاری سے مماثل کیا ہے۔ حمید بابا کا شعر ہے:

پہ رفا ئی دَ چا کار نہ پورہ کبریٰ

دَ آسمان برق او برہنسنا دہ دا دنیا (۴۴)

ترجمہ) "اس کی روشنی سے کسی کو کچھ بھی حاصل نہیں ہوتا دنیا کی مثال آسمانی بجلی جیسی ہے" غالب کا شعر ہے:

یک نظر بیش نہیں فرصتِ ہستی، غافل!

گرمی بزم ہے ایک رقصِ شرر ہونے تک (۴۵)

ایک اور شعر ہے:

تیری فرست کے مقابل، اے عمر!

برق کو پا بہ حنا باندھتے ہیں (۴۶)

انسان کو شمع کی طرح صبر و تحمل سے کام لینا چاہیے جو خود جلتی ہے پر دوسروں کو روشنی دیتی ہے۔ حمید بابا کا شعر ہے

دلجوئی دَ خلقو کرہ دَ خان پہ سؤلو

کہ دَ شمعِ پہ خبر بل او روئیدار کنبینی (۴۷)

ترجمہ) "لوگوں کی دلجوئی خود کو جلا کر کیا کرو۔ یہ تب ممکن ہے جب تم شمع کی طرح روشنی اور روئیدار بنو"

غالب کا شعر ہے:

خود شمع، آغازِ فروغِ شع ہے

سوزشِ غم در پئے ذوقِ شکیبائی نہ ہو (۴۸)

دونوں نے قرآن و حدیث کی تعلیمات کو بڑی ہنرمندی سے بیان کیا ہے۔ دونوں کا کلام وعظ و نصیحت سے بھرا پڑا ہے حمید بابا کی اس طرح کی

شاعری کے بارے میں محمد نواز طائر لکھتے ہیں

"اس دور کی شاعری کے تین بڑے موضوعات عشق، تصوف اور اخلاق تھے۔ رحمان بابا اور خوشحال خان کے علاوہ اس قسم کی شاعری اس دور میں اکثر شعراء نے کی ہے ان میں سے ہر ایک کا طرز اور اپنا انداز ہے لیکن جو لطف اور جو مزہ عبد الحمید بابا ماشوخیل کے کلام میں موجود ہے وہ یقیناً ان کا حصہ ہے۔" (۴۹)

دونوں نے بار بار دنیاوی زندگی پر آخرت کی زندگی کو ترجیح دی ہے۔ کیونکہ حمید بابا لکھتے ہیں
 دَ دنیا مئن چہ دین غواری بُوج وائی
 بیہودہ غلبیلوی سرہ نش بُوس (۵۰)

ترجمہ) "دنیا کے عاشق اگر دین مانگتے ہیں تو فضول ہے، کیونکہ ایسا کرنا بھوسا چھاننے کے مترادف ہے"
 پَہ دنیا مئن لہ خبرمی بی وقوف دی
 لکہ وروکی و سرہ اور تہ کپی ہوس (۵۱)

ترجمہ) "دنیا کے شیدائی تمام بے وقوف ہیں جیسے بچے جلتے ہوئے انگاروں اور شعلوں کو پکڑنے کی کوشش کرتا ہے"
 غالب لکھتے ہیں:

ہستی کا مت فریب میں آجائیو اسد
 عالم تمام حلقہ دام خیال ہے (۵۲)

اور اس شعر میں اللہ سے دعا مانگتے ہیں کہ:

یا رب! ہمیں تو خواب میں بھی مت دکھائیو
 یہ محشر خیال کہ دنیا کہیں جسے (۵۳)

دونوں نے کائنات کا گہرا مطالعہ کیا تھا۔ دونوں نے جس ظالمانہ و جاہلانہ وقت میں زندگی گزاری تھی اس وقت معاشرہ زوال کی طرف گامزن تھا سارے لوگ غفلت کے خواب میں مبتلا تھے۔ ہر طرف لڑائی جگڑے تھے، ہر انسان دوسرے کا جانی دشمن بن گیا تھا۔ عام لوگ تو کیا بادشاہانِ وقت بھی ایک دوسرے سے برسرِ پیکار تھے۔ غریب و بے کس ظلم و جبر کی چکی میں پس رہے تھے۔ دونوں شاعروں نے یہ سب واقعات اپنی آنکھوں سے دیکھے ہیں اور ان حالات کو قلمبند بھی کیا ہے۔ انہوں نے بادشاہِ وقت سے لیکر عام انسانوں اور لباسی اور ریاکار شیخ و زاہد پر بھی طنز و تشنیع کے تیر برسائے ہیں جیسا کہ حمید بابا کا شعر ہے

دَ ریا پَہ زہد مہ غولبرہ ذاہدہ
 پَہ کار نہ راخی دَ وینخہ زوے او لور (۵۴)

ترجمہ) "اے زاہد! ریائی کا دھوکہ مت کھاؤ، نیز کے بچے کنیز کے کام نہیں آسکتے"
غالب کا شعر ہے:

کیا زہد کو مانوں کہ نہ ہو گر چہ ریائی
پاداشِ عمل کی طمعِ خام بہت ہے (۵۵)

غرض یہ کہ: ۱- حمید بابا اور مرزا غالب دونوں اپنی اپنی زبان و ادب کے اعلیٰ شاعر ہیں۔
۲- دونوں کے اظہار کی زبانیں جدا جدا ہیں جبکہ ہر زبان اپنے اپنے امتیازی خصوصیات رکھتی ہے مگر اسکے باوجود دونوں کے کلام میں کافی مماثلت پائی جاتی ہے، جسکی کئی وجوہات ہو سکتی ہیں۔
۱. دونوں مغل دورِ حکومت میں پیدا ہوئے تھے۔

ب. دونوں کے زمانے میں معاشرہ ایک جیسے حالات سے دوچار تھا۔
ج. اگر غالب دہلی اور لکھنؤ کی خراب معاشرتی حالات کا ذکر کرتے ہیں تو حمید بابا بھی ہندوستان اور پشاور کی حالات بیان کرتے ہیں۔
د. اگر غالب کے وقت میں مغل حکومت آخری سسکیاں لے رہی تھی تو حمید بابا کے دور میں شاہجہان کی موت کے بعد ان کے بیٹوں میں حکومت حاصل کرنے کی رسہ کشی جاری تھی جس میں سارے ہندوستان کے عام و خاص لوگ متاثر ہو رہے تھے، یہ اثرات دونوں شاعروں کے کلام میں نمایاں نظر آ رہے ہیں۔

۳- اگر غالب اردو کے علاوہ فارسی زبان و ادب کا بہترین شاعر تھے تو حمید بابا بھی فارسی پر دسترس رکھتے تھے کیونکہ اس نے فارسی سے تین مثنویاں شاہ و گدا، نیرنگ عشق اور شرعۃ الاسلام کا پشتو میں منظوم ترجمہ کیا ہے۔
۴- اگرچہ دونوں حسن و عشق کے شاعر ہیں لیکن اس کے علاوہ دونوں کی کلام میں تصوف کے باریک مسائل، عشقِ حقیقی کے نظارے، اپنے اپنے معاشرتی حالات کی نمائندگی، ترقی پسند سوچ اور اعلیٰ مذہبی و اخلاقی افکار مشترک خصوصیات ہیں۔

دونوں کی مقبولیت کا اندازہ ان اشعار سے لگتا ہے حمید بابا کا شعر ہے:
چہ حمید غوندی بلبلی سر پہ کور کور
ہغہ ورخ بہ د باکرام پہ کلو ھ وی (۵۶)

ترجمہ) "حمید جیسے خوشنوا بلبلی کی موت پر باگرام کے پھول ماتم کریں گے"
اور غالب کا شعر ہے کہ:

یہ لاشِ بے کفن اسدِ خستہ جان کی ہے
حقِ مغفرت کرے عجیب آزاد مرد تھا! (۵۷)

حوالہ جات

1. http://sagheernehah.blogspot.com/2011/02/blog-post_03.html 22-08-

2020,5:30

- ۲۔ تاترہ، پشتو ادبی بورڈ، پشاور، مجموعہ مشمولہ عبد الحمید مومند زندگی اور فن از ڈاکٹر محمد زبیر حسرت، حمید بابا نمبر، جولائی دسمبر ۲۰۱۱ء ص ۸۱
- ۳۔ خواجہ محمد سائل، عبد الحمید بابا، عظیم پیشنگ ہاؤس، خیبر بازار، پشاور، ۱۹۸۵ء ص ۸۶
- ۴۔ آقائے راضی، سرگزشت غالب، گوہر پبلیکیشنز، اردو بازار، لاہور، سن، ص ۱۶
- ۵۔ مولانا الطاف حسین حالی، یادگار غالب، زاہد بشیر پرنٹرز، لاہور، ۲۰۰۲ء ص ۶۱
- ۶۔ تاترہ، حمید نمبر، مجموعہ مشمولہ، حامد علی، دحمید بابا اخلاقی شاعری، پشتو ادبی بورڈ، پشاور، جولائی دسمبر ۲۰۱۱ء ص ۹۵
- ۷۔ محمد اصف صمیم، عبد الحمید مومند کی کلیات، مجموعہ مشمولہ قصہ شاہ وگدا، دانش خیروند ویہ ٹولنہ، پشاور، چاپ دوم ۲۰۰۷ء ص ۴۴۳
- ۸۔ ایضاً ص ۴۴۶
- ۹۔ مولانا غلام رسول مہر، نوائے سروش، غلام علی، پرنٹرز، لاہور، سن، ص ۹۵
- ۱۰۔ ایضاً ص ۸۳
- ۱۱۔ محمد اصف صمیم، عبد الحمید مومند کی کلیات، ص ۴۶۶
- ۱۲۔ مولانا غلام رسول مہر، نوائے سروش، ص ۵۸
- ۱۳۔ ایضاً ص ۵۵۹
- ۱۴۔ ایضاً ص ۱۰۰۳
- ۱۵۔ ڈاکٹر سید انوار الحق جیلانی، دُراؤمر جان، یونیورسٹی بک ایجنسی، خیبر بازار، پشاور، جنوری ۱۹۵۸ء ص ۶۰
- ۱۶۔ مولانا غلام رسول مہر، نوائے سروش، ص ۶۷۰
- ۱۷۔ محمد اصف صمیم، عبد الحمید مومند کی کلیات، ص ۱۹۳
- ۱۸۔ مولانا غلام رسول مہر، نوائے سروش، ص ۲۶۲
- ۱۹۔ امتیاز علی عرشی، سرگزشت غالب، (مرتب) ناظم کتاب خانہ رامپور، بارپنجم ۱۹۴۷ء ص ۱۹
- ۲۰۔ ڈاکٹر سید انوار الحق جیلانی، دُراؤمر جان، ص ۷۰
- ۲۱۔ مولانا غلام رسول مہر، نوائے سروش، ص ۵۳۰
- ۲۲۔ ڈاکٹر سید انوار الحق جیلانی، (مقدمہ) دُراؤمر جان، ص ۷
- ۲۳۔ خلیق الزمان نصرت، مشہور اشعار، گنام شاعر، کائنات پبلیکیشن، 15/14 سائی گمر کالونی، بیہونڈی، ۲۰۱۵ء ص ۴۲

- ۲۴۔ سید رسول رسا، درحمان بابا دیوان، یونیورسٹی بک ایجنسی، خیبر بازار، پشاور، ۳۰ اپریل ۱۹۷۶ء ص ۱۵۸
- ۲۵۔ ڈاکٹر سید انوار الحق جیلانی، دُرّ اُمَرِ جان، ص ۶۳
- ۲۶۔ مولانا غلام رسول مہر، نوائے سروش، ص ۹۳۰
- ۲۷۔ ایضاً ۶۴
- ۲۸۔ ایضاً ۲۳۰
- ۲۹۔ ڈاکٹر سید انوار الحق جیلانی، دُرّ اُمَرِ جان، ص ۱۱
- ۳۰۔ ایضاً ۸۶
- ۳۱۔ ایضاً ۱۰۲
- ۳۲۔ مولانا غلام رسول مہر، نوائے سروش، ص ۲۹۵
- ۳۳۔ ڈاکٹر سید انوار الحق جیلانی، دُرّ اُمَرِ جان، ص ۱۱
- ۳۴۔ مولانا غلام رسول مہر، نوائے سروش، ص ۳۲۴
- ۳۵۔ ڈاکٹر سید انوار الحق جیلانی، دُرّ اُمَرِ جان، ص ۲۷
- ۳۶۔ مولانا غلام رسول مہر، نوائے سروش، ص ۸۸
- ۳۷۔ ڈاکٹر سید انوار الحق جیلانی، دُرّ اُمَرِ جان، ص ۱
- ۳۸۔ مولانا غلام رسول مہر، نوائے سروش، ص ۶۹
- ۳۹۔ ڈاکٹر سید انوار الحق جیلانی، دُرّ اُمَرِ جان، ص ۲
- ۴۰۔ مولانا غلام رسول مہر، نوائے سروش، ص ۶۶۲
- ۴۱۔ ڈاکٹر سید انوار الحق جیلانی، دُرّ اُمَرِ جان، ص ۲۴
- ۴۲۔ مولانا غلام رسول مہر، نوائے سروش، ص ۱۰۵۲
- ۴۳۔ مختار الدین احمد، نقدِ غالب، مشمولہ غالب کی عشقہ شاعری از عبادت بریلوی، دی پرنٹنگ ورکس، دہلی، جون ۱۹۵۶ء ص ۲۵، ۲۴
- ۴۴۔ ڈاکٹر سید انوار الحق جیلانی، دُرّ اُمَرِ جان، ص ۲
- ۴۵۔ مولانا غلام رسول مہر، نوائے سروش، ص ۲۶۳
- ۴۶۔ ایضاً ۳۶۰
- ۴۷۔ ڈاکٹر سید انوار الحق جیلانی، دُرّ اُمَرِ جان، ص ۱۲۴
- ۴۸۔ مولانا غلام رسول مہر، نوائے سروش، ص ۹۳۳
- ۴۹۔ پروفیسر محمد نواز طاہر، روشنی ادب، جدون پرنٹنگ پریس، پشاور، بار دوم ۲۰۰۵ء ص ۳۲۷
- ۵۰۔ ڈاکٹر سید انوار الحق جیلانی، دُرّ اُمَرِ جان، ص ۳۶

۵۱۔ ایضاً ۳۸

۵۲۔ مولانا غلام رسول مہر، نوائے سروش، ص ۷۵۴

۵۳۔ ایضاً ص ۷۰۱۰

۵۴۔ ڈاکٹر سید انوار الحق جیلانی، دُرّ اُمّرجان، ص ۲۹

۵۵۔ مولانا غلام رسول مہر، نوائے سروش، ص ۷۲۴

۵۶۔ ڈاکٹر سید انوار الحق جیلانی، دُرّ اُمّرجان، ص ۱۱۸

۵۷۔ مولانا غلام رسول مہر، نوائے سروش، ص ۳۵